



20 ta' Jannar 2017

# **Rapport Amministrattiv**

**Minn Jannar sa Diċembru 2016**

**U**

**Pjan ta' Attività**

**għas-sena 2017**

Il-Kunsill huwa kompost mis-Sindku s-Sur John-Mary Calleja, I-Viċi Sindku s-Sur Romeo Baldacchino u I-Kunsillieri s-Sur Mark Anthony Sammut, is-Sa Demelsa Grech u s-Sur Stefan Caruana.

Il-Kunsill jibqa' jiffunzjona billi kull Kunsillier jaħdem fid-dekasteru tiegħu/tagħha flimkien ma' kunsillieri oħra sabiex b'hekk il-Kunsill iwettaq il-missjoni u l-għanjet li għalihom gie mwaqqaf. Il-Kunsill irid ikun ta' siewi u ġid, billi joffri solidarjetà u wens lir-residenti kollha tal-Gudja. Il-Kunsill huwa wkoll konxju li d-deċiżjonijiet ikunu meħuda qrib ir-residenti bil-għan li jkun hemm ġid komuni għar-residenti. Il-Kunsill b'mod ġenerali qed juri li l-bniedem huwa ċ-ċentru ta' kull funzjoni u attività fdata f'idejh.

Il-ħidma ta' kull Kunsillier hija kollha valida u apprezzata għaliex din hija mmirata li kull resident tal-Gudja ikun jista' jgħix aħjar.

Il-Kunsill jaħdem bla waqfien sabiex inkunu qrib tan-nies tal-Gudja u nisimgħu b'dak li qed idejjaqhom kemm fuq livell personali kif ukoll fuq livell kollettiv bħala komunità. Il-Kunsill jagħmel dak kollu possibli sabiex jaħdem f'sistema amministrattiva bl-anqas burokrazija, ikun trasparenti u jassisti lir-residenti kemm individwalment kif ukoll b'mod ġenerali f'diversi oqsma u joffri l-aħjar servizz li jwieġeb b'mod pożittiv għal ħafna mill-ħtiġijiet tar-residenti. Fejn ikun



hemm bżonn il-Kunsill jitlob l-għajnuna tal-awtoritajiet u dipartimenti kompetenti kif ukoll tad-diversi Ministeri tal-Gvern Ċentrali.

Matul din is-sena, il-Kunsill għamel diversi laqgħat mal-awtoritajiet u matul dawn il-laqgħat wera li l-Kunsill huwa dinamiku u ma jzommx lura fejn jidhlu l-ħitigijiet u x-xewqat tar-residenti kollha tal-Gudja.

Il-Kunsill għamel xogħol ta' manutenzjoni ta' toroq u bankini f'diversi toroq madwar il-Gudja. Fis-sena 2017 il-Kunsill qed jippjana li jagħmel xogħol estensiv fi Triq iż-Żebbuġa minn hdejn is-*sub station* sa Triq il-Kbira.

Il-Kunsill ħadem sew fil-qasam tal-ambjent li huwa l-qofol tal-ħidma tal-Kunsill.

Il-Kunsill ħadem ukoll f'diversi oqsma, fosthom; kultura, arti, mużika, sports, żgħażaġh, edukazzjoni u ħajja soċjali.

Dwar il-kultura l-Kunsill ħadem b'suċċess fil-programm tal-"Erba' Staġuni".

Il-Kunsill ħadem sabiex żgħażaġh Gudjani setgħu jippartecipaw fil-programm Youth in Action iffinanzjati minn fondi Ewropej.

Is-servizz tal-Librerija kompli b'suċċess. Dan huwa ta' benefiċċju kemm għall-Gudjani kif ukoll għal oħrajn.

Il-Kunsill kompli jaħdem sabiex ġewwa l-Gudja jkun hemm dawl kull fejn ikun meħtieġ.

Il-Kunsill ukoll jinsab impenjat dwar l-użu tal-ilma kif ukoll dwar il-ġibjuni ġewwa u madwar il-Gudja. Issa l-Kunsill jinsab impenjat sabiex flimkien mal-Ministeru tal-Infrastruttura u Xogħlijiet jagħmel ir-riġenerazzjoni xierqa ta' Ġnien Raymond Caruana li sejjer jinbeda dalwaqt.

Il-Kunsill kompli jagħmel dak kollu possibbli sabiex jieħu ħsieb l-ambjent kemm ġewwa l-Gudja kif ukoll fl-inħawi ta' madwar il-Gudja. Dan jgħin sabiex il-Gudja tkompli tkun



apprezzata aktar kemm mir-residenti kif ukoll minn dawk li jżuruha kemm matul il-jum kif ukoll filgħaxija, u fl-istaġuni kollha.

Matul din is-sena l-ħidma tal-Kunsill mill-aspett tal-*Life Long Learning* ma setax ikompli kif maħsub peress li l-Kunsill ma setax jagħmel użu liberu mill-kamra attrezzata għat-tagħlim u taħriġ matul il-ħajja. Il-Kunsill kompla jaħdem sabiex filwaqt li jintwera apprezzament lejn il-ħidma tal-iskola, u d-dmirijiet tal-Kunsill, ikun hemm dik il-ħidma kongunta u l-armonija li minnha jibbenefikaw ir-residenti kollha tal-Gudja. Il-Kunsill kompla jaħdem mal-awtoritajiet kompetenti sabiex jinkiseb l-ispazju u jinvesti fl-iskola Primarja kif ikun meħtieġ. Il-Kunsill huwa determinat li jirnexxi f'dan ir-rigward għaliex fejn jidhol il-ġid tal-Gudja xejn ma jista' jwaqqaf lill-Kunsill fil-ħidma tiegħu.

Minkejja d-diffikultajiet li jiffaċċja l-Kunsill, il-korsijiet dwar it-tagħlim ta' matul il-ħajja, komplew sewwa f'diversi korsijiet. Il-Kunsill kompla bil-finanzjament tal-programm 'Story Telling' li huwa ferm popolari qalb it-tfal Gudjani.

Il-Kunsill kompla bil-finanzjament u operat tal-Librerija u jiddedika parti mill-baġit tiegħu għal dan il-għan.

Il-Kunsill għadu jagħmel talbiet lit-TM għall-immaniġġjar tat-traffiku f'ċerti żoni u *pedestrian crossing* f'diversi postijiet. Kien hemm progress, iżda għad fadal ħafna xi jsir sabiex il-ħajja tar-residenti kif ukoll tas-sewwieqa, tkun aktar sigura. Il-Kunsill qed iżomm għajnejh fuq il-proġett propost tal-estenzjoni tal-Ajruport Internazzjonali ta' Malta, fil-Gudja. It-*traffic lights* ta' Vjal l-Avjazzjoni li ġew installati fis-sena 2015 qed jintużaw sabiex ir-residenti jaqsmu mill-Gudja għall-MIA.

Ir-rota 88 u l-bus terminus qed juru li ġewwa l-Gudja t-trasport pubbliku huwa ferm apprezzat.

Il-Kunsill iżomm djalogu kontinwu mal-Parroċċa u l-NGO's kollha tal-Gudja. Dan joffri ħafna opportunitajiet li jistgħu jgawdu minnhom in-nies kollha tal-Gudja. F'dan ir-rigward il-Kunsill jara kif bil-koperazzjoni u l-ħidma kongunta mal-NGO's (inkluż il-baned lokali) jinkiseb il-ġid massimu fl-aħjar interess għall-Gudjani kollha kemm tfal, żgħażaġħ, adulti u anzjani.



Dwar iż-żgħażagħ il-Kunsill Lokali tal-Gudja ħatar ukoll lill-ambaxxatriċi dwar il-Vot16 u din hija s-Sa Sara Camilleri. Il-Kunsill għandu l-Kunsill Lokali taż-Żgħażagħ li beda jaħdem din is-sena.

L-anzjani wkoll għandhom post importanti fil-ħidma tal-Kunsill. Il-Kunsill jixtieq jappella lil dawk l-anzjani u oħrajn li jixtiequ jingħaqqu fil-ħidma mal-Kunsill sabiex jagħtu jsimhom u dettalji meħtieġa dwarhom sabiex il-Kunsill jaħdem skont kif ikun mitlub. Il-Kunsill jixtieq li jtenni t-talba tiegħu sabiex jiġi stabbilit Day Centre, fejn l-anzjani li jattendu ġewwa fih jingħataw tagħlim dwar saħħa, iġene, storja, kultura u affarijiet oħra utili sabiex tiġi mħarsa s-saħħa fiżika kif ukoll mentali tal-anzjani tal-Gudja. Jidher li hemm bżonn ta' aktar ħidma kollettiva u pubbliċità nazzjonali f'dan il-qasam. Il-Kunsill huwa beħsiebu li fis-sena 2017 din il-ħidma tkun aktar viġilanti u persistenti.

Il-Kunsill kompli jsostni u jgħedded ftehim mad-Dipartiment tas-Servizzi Soċjali u b'hekk ir-residenti tal-Gudja jsibu l-għajjnuna mingħajr diffikultà bl-aktar mod effiċjenti u professjonali.

In-nies tal-Gudja żgur jafu u huma kuntenti bl-involviment tal-Kunsill fiċ-ċelebrazzjonijiet li jagħmel dwar Jum il-Gudja u l-festi tal-Milied. F'dawn l-attivitajiet il-Kunsill, għalkemm b'fondi limitati, joħroġ wieħed mill-aħjar Kunsilli Lokali li jagħtu l-aħjar sostenn u divertiment kemm edukattiv kif ukoll ta' rikreazzjoni u kultura lir-residenti tal-Gudja u għal kull min jattendi għal dawn l-attivitajiet. Il-Kunsill jerġa' jhegġeġ ukoll sabiex l-għaqdiet u s-soċjetajiet ikunu huma stess li jtellgħu attivitajiet bil-kollaborazzjoni mal-Kunsill. Jidher li hemm bżonn ta' aktar ħidma kollettiva u pubbliċità nazzjonali f'dan il-qasam.

Dwar il-ħarsien tal-ambjent u l-indafa pubblika, il-Kunsill jinsab minn ta' quddiem nett f'dan il-qasam. Il-Kunsill kompli jonfoq bil-galbu u jassigura sabiex fil-Gudja u fl-inħawi tal-madwar ikun hawn indafa massima u jeduka lin-nies li l-iskart iffisser flus. Il-Kunsill kompli fil-ħidma tiegħu dwar is-separazzjoni tal-iskart mal-kumpanija GreenPak. Jidher li r-residenti tal-Gudja qed jikkoperaw sewwa mal-Kunsill f'dan il-qasam. Il-Kunsill huwa konxju li peress li xi Kunsilli tal-madwar neħñew l-iskips tal-iskart domestiku, il-Gudja qed tkompli ssofri minn depożitu ta' skart ta' barra mill-Gudja u jinħolqu miżbljet żgħar speċjalment madwar kontenituri



tas-separazzjoni tal-iskart. Il-Kunsill qed iħaddem is-sistema tal-Green Wardens u sejjer jintroduċi s-CCTV sabiex inaqqas dan l-abbuż.

Dwar fondi mill-Ewropa sabiex jitwettaq xogħol u proġetti ta' fejda fil-Gudja, il-Kunsill ħa sehem f'*youth exchanges* li fih ibbenefikaw bosta żgħażaġħ mill-Gudja li huma xiehda tas-suċċess miksub f'dan il-qasam.

Il-Kunsill ukoll qed jaħdem sabiex jipparteċipa għall-fondi tal-GAL Xlokk u issa qabel li jhallas s-somma ta' €2,500.00 u kien diġà appunta lill-Kunsilliera Sa Grech bħala rappreżentanta tiegħu f'dan il-GAL Xlokk.

Il-Kunsill sejjer ikun attent li jikseb fondi mill-Ewropa u b'hekk ikun jista' jiffinanzja l-proġetti tiegħu bi flus Ewropej ġewwa l-Gudja.

F'din is-sena 2016 il-Kunsill ikkollabora ma' diversi għaqdiet sportivi sabiex saru diversi attivitajiet ġewwa l-Gudja li fihom ipparteċipaw kemm individwi kif ukoll għaqdiet sabiex ikun hawn Gudja b'saħħitha. Ir-residenti tal-Gudja żgur apprezzaw il-ħidma tal-Kunsill dwar l-edukazzjoni sportiva. Il-Kunsill reġa' organizza s-sessjonijiet tal-Pilates għall-adulti ġewwa l-Gudja stess. Il-Gudja kisbet għarfien xieraq mill-Kumitat Olimpiku Malti għall-ħidma tal-Kunsill fil-qasam sportiv.

Il-Kunsill jerġa' jitlob u jfhegġeg lir-residenti sabiex jersqu aktar għand il-Kunsill bil-ħtiġijiet tagħhom u b'xi ideat sabiex il-Kunsill jimbarka fuq proġetti li jkunu r-residenti stess li jkunu l-protagonisti u benefiċjarji ta' dawn l-istess proġetti.

Il-Kunsill jinsab f'ħidma kontinwa sabiex l-Ajruport Internazzjonali ta' Malta jiġi integrat uffiċjalment fil-konfini tal-Gudja kif huwa ġust u xieraq. Il-Kunsill jinsab impenjat li jara li l-iżvilupp propost mill-MIA ma joħloqx problemi għall-Gudja u r-residenti. Fejn hemm ir-riskju li jsir dan, il-Kunsill jitlob korrezzjoni u rimedju. Il-Kunsill jagħmel ukoll ħidma sabiex ikollu l-aħjar relazzjonijiet mad-dirigenti tal-Ajruport Internazzjonali ta' Malta li jinsab fil-Gudja sabiex b'hekk ikun jista' wkoll jikseb dak kollu possibli għall-ġid u b'risq ir-residenti tal-Gudja. Il-Kunsill irid ikompli jassigura li l-iżvilupp ekonomiku ma jkunx ta' detriment għar-residenti tal-Gudja.



Il-pjan ta' ħidma tal-Kunsill huwa kontinwu u jiġi aġġustat skont il-ħtiġijiet tar-residenti tal-Gudja minn żmien għal żmien u dan ikompli jassigura li l-Kunsill jibqa' għas-servizz tan-nies u mhux in-nies għas-servizz tal-Kunsill.

Il-ħsibijiet tal-baġit għas-sena 2017 jiġu diskussi waqt il-laqgħa annwali għall-pubbliku fl-20 ta' Jannar 2017 u dan bil-parteeċipazzjoni tal-pubbliku.

John-Mary Calleja  
Sindku

Joseph Mary Formosa  
f/Aġent Segretarju Eżekuttiv